

ክፍል 6
የመጨረሻው ቀን ሲመጣ

የመጨረሻው ቀን ጅምር እጅግ ፈጥኖ ደረሰ። አንድ ቀን ፍሬ ቢሮ ገብታ ገና ሥራ ሳትጀምር ስልክ ተደወለ። ሰዓቷን ተመለከተች፤ ለቢሮ መግቢያ ሰዓት አሥር ደቂቃዎች ይቀራሉ። ስልኩን አነሳችው፤ የሴት ድምጽ ሰማች።

“ጤና ይስጥልኝ...” አለች መነጋገሪያውን እንዳነሳች።

“መልዕክት ነበረኝ” አለች በወዲያኛው ጫፍ ያለችው ሴት።

“ከየት ነው?” ድንጋጤ ቢጤ በውስጧ አለፈ።

“ከፈቃድ”

“ፈቃድ ከእኔ ምን ጉዳይ አለው?” ድንጋጤዋ ወደንዴት ተለወጠ። ካለች በኋላ ግን በራሷ ተናደደች።

ፈቃድ የልጆቹን ደህንነት እንኳ ከጠየቀ ሁለት ዓመታት አልፈውታል። ለተወሰነ ጊዜ የገንዘብ ተቆራጭ ሲያደርግ ቆይቶ ሁሉም ነገር ሙሉ ለሙሉ ከተቋረጠ ሁለት ዓመታት አልፈዋል።

“በጣም ይፈልግሃል?” አለች ሴትዋ።

“ለምንድነው የሚፈልግኝ?” ፍሬ ግራ ተጋባች።

“እርሱን ስትመጭ ታውቁዋለሽ”

“የት ነው የምመጣው? ደግሞስ ለምን ራሱ አያናግረኝም?”

“ማናገር ስለማይችል ነው፤ ግን ይሞክር” ለተወሰነ ጊዜ ፀጥታ ሆነ።

የፍሬ ልብ መምታት ጀመረች። በስልኩ ውስጥ ድምጽ ሰማች። የፈቃድ ድምጽ ነው ብላ ለመቀበል ግን በፍጹም አልደፈረችም። ያነጋገረችትን ሴት ድምጽ እንደገና ሰማችው።

“ምን ሆኖ ነው?” አለች ሴትዋ።

“ታሟል ልጆቹን እንድታሳይው ግን ይፈልጋል” አለች። ምንም ሳታቅማ ለድራሻውን ብቻ ጠየቀችትና በመጀመሪያ ግን ብቻዋን እንደምታየው ነገረችት።

“እባክሽን አትዘግይ” አለች ሴትዋ።

ፍሬ የዚያኑ ዕለት አዲስ አበባ ሄደች። በተሰጣት አድራሻ መሰረት ያለምንም ችግር ፈቃድ ያለበትን ቤት አገኘችው። ዐይኖቿን ግን ማመን አቃታት፤ ፈቃድ ነው ብላ ለመቀበል ጊዜ ወሰደች። ከአልጋው አጠገብ ትንሽ መቀመጫ ላይ ተቀምጣ ለደቂቃዎች ተመለከተችው። ከእኔ የሚወጡ ቃላት ግን አልነበሯትም። የፈቃድ ዐይኖች እንባ ማፍሰስ ጀመሩ፤ በፊት ለፊት ሊያያት አልደፈረም ጣሪያውን እየተመለከተና እንባው በጉንጮቹ እየወረደ

“ይቅርታ ልጠይቅሽ አልደፍርም፤ ግን...” ሳግ ተናነቀው፤ መናገር አልቻለም፤ ስቅስቃታው ስጋ የሌለውን ሰውነቱን ናጠው። እርሷም ልትቋቋመው አልቻለችም። በእርሱ ውስጥ ራሷን አየችው። መድፈር እንዳለባት ራሷን አሳመነች።

“ምን ሆነህ ነው?” አለችው።

“እንደምታይኝ ነው የሆነኩት ቤተሰቦቼ ግን አያውቁም” አላት። “ብዙ የምቆይ አይመስለኝም...” እንደገና እንባው አቋረጠው።

“ተመርምረሃል?” አለችው ደግሞ።

“አዎን ተመርምራለሁ፤ እባክሽን አንቺም...” ንግግሩን ሊጨርሰው አልቻለም። ዝምታ በመሃላቸው ሰፊ እርሷም በሀሳቧ አጠገቡ

አልነበረችም ሀሳቧ ወደ ልጆቿ ገሰገሰ። ልጆቿን አየቻቸው። ነገን አሰበችው መረራት።

“ምን እንዳደርግ አስጠራኸኝ” አለችው ድንገት ከሀሳቧ ጉዞ ተመልሳ።

“ለልጆቼ ብዬ አስጠራሁሽ! የአንቺንም ምን እላለሁ ከአንቺ ሳይሆን ይቅርታውን ከእግዚአብሔር እየጠየቅሁ ነው፤ ይቅር የሚለኝ ባይመስለኝም” አለ ፈቃደ። ብዙ መቆየት አልቻለችም አልነበረባትምም። ሁለንተናዋ በጥላቻ የተመረዘ መሰላት፤ እናም ከፈቃደ አጠገብ መራቅ ነበረባት። እንደምንም ብላ ከራሷ ጋር ተግግታ ለመውጣት ስትነሳ

“እግዚአብሔር ይቅር ይበልህ!” አለችው።

“ልትሄጃ ነው?” አለ ለመጀመሪያ ጊዜ በፊት ለፊት እያያት። እርሷን እያናገራት ከአልጋው ራሱን ያለውን ደወል ተጫነው። አንዲት በእድሜ ከፍሬ ታናሽ ልትሆን የምትችል ሴት ገባች “እህቴ ናት” አለ ፈቃደ ለማስተዋወቅ።

“ፍሬሕይወት እባላለሁ” አለችት ለትውውቅ እጇን ዘርግታ።

“አውቅሻለሁ” አለችት እየጨበጠችት “መጥተሽ ስላየሽው ደስ ብሎኛል። ስለአንቺ ሳያነሳ ውሎ አያውቅም የእውነትም ጥሩ ሰው ነሽ። በጣም አመሰግንሻለሁ” አለች ሴትዮዋ ከእንባዋ ጋር እየታገለች።

“አመሰግናለሁ” አለች ፍሬም እንባዋ እየመጣባት።

“ያንን የሰጠሁሽን አምጭው” አላት ደግሞ ሴትዮዋን። ዐይኖቿን እየጠራረገች ወጣች።

“አሁን የምሰጥሽ ለአንቺ ነው። ለልጆቼ የሚሆነው እዚህ ይቀመጣል” አለ ፈቃደ በደከመ ድምጽ። እያደር ድምጹ እየቀነሰ የመጣ መሰላት።

“ለእኔ አያስፈልገኝም” አለችው ጠንከር ባለ ድምጽ።

“እባክሽን ፍርዬ በሰላም እንድሄድ እርጂኝ እባክሽ!” ድምጹ የበለጠ ቀነሰ። እሺታዋን በአንገቷ ገለጸችለት፤ ፈገግ ለማለት ሞክረ።

እህቱ የጠየቃትን ይዞ ተመልሳ መጣችና ሰጥታው ወጣች። “ትንሽ ናት፤ ቢሆንም...” አለና ፖስታውን ሰጣት ለፍሬ።

ከፈቃደ ተለይታ ስትወጣ ሰው መሆን አስጠላት። “ለምን ተፈጠርኩ? ለምንስ ያን ሁሉ ስቃይ አልፎ ለዚህ ቀን ደረስኩ?...” ተክለኃይማኖት ቤተክርስቲያን አጠገብ መድረሷን ያወቀችው የመኪና ከላሰክ ሰምታ ቀና ስትል ነው። ሳታመነታ ገባች። ተንበርክካ ስለሕይወቷና ስለልጆቿ ፀለየች እግዚአብሔር ይቅር እንዲለው ለፈቃደም ፀለየችለት። ምን ያህል እንደቆየች ትዝ አላላትም፤ ጸሎቷን ስትጨርስ ወጥታ በእግሯ ወደ ፒያሳ አቀናች።

ፈቃደን ከእእምሮዋ ልታወጣው አልቻለችም። ከእርሷ ሌላ ብዙ የለመደ ገላው ብዙ መዘዝ ይዞ መጣ። መቼ ራሱን እንዳወቀ ሳትጠይቀው በመቅረቷ ተናደደች። ያም ሆነ ይህ አልጋ ከያዘ ስድስት ወራት ማለፋቸውን እህቱ ነግራታለች። መመርመር እንዳለባት ወሰነች። “ተመርምሬ ቫይረሱ በደሜ ውስጥ መኖሩን ባውቅ ምን አደርጋለሁ? ለመሆኑ ማን ነው ሊንከባከበኝ የሚችለው? እናት የለኝ እህት የለኝ...” ሐዘን መንፈሷን ሰበረው።

እየለፈለፈ እርቃኑን የሚሮጥ እብድ አይታ ነው ወደገሀዱ ዓለም የመለሳት። አካባቢዋን ቃንጎት አደረገችው፤ ከእብዱ ልትደበቅበት የምትችልበት ቦታ በመፈለግ። “ግን ለምንድነው ወደፒያሳ የምሄደው?” ራሷን ጠየቀች። መሄድ ያለባት ወደአውቶቡስ ተራ ነው። ወደመጣችበት ተመለሰችና ወደ ሲኒማ ራስ በሚወስደው መንገድ ታጠፈች። ዞር ብላ እንኳን ለማየት ስለፈራች በፍጥነት ተራመደችና ያገኘችው ታክሲ ውስጥ ገብታ ወደአውቶቡስ ተራ ሄደች።

አውቶቡሰ ተራ ስትገባ የአዋሳ መኪና አላገኘችም። የሻሽመኔ መኪና ከፊት ለፊት ይጣራል። ሳታቅማማ ገባችና ባገኘችው ወንበር ላይ ተቀመጠች። ውሀ ጥም ድብን አደረጋት። ከንፈርቿ መድረቃቸው ተሰማት። የሰውነቷም ትኩሳት የጨመረ መሰላት ፈራች! “ሊያመኝ ይሆን እንዴ?” ራሷን ጠየቀች። “አምላኬ ሆይ እባክህን ጽናትን ስጠኝ!” አለች ደግሞ ወደአውቶቡሰ ጣሪያ አንጋጣ።

ሀሳቧን መሰብሰብ አልቻለችም ድንገት ጋዜጣ ሻጭና ለሰላሳ የያዘ ልጅ ተከታትለው መኪናው ውስጥ ገቡ። ለጥማቷ ለሰላሳ ለተበተነ ሀሳቧ ማሰባሰቢያ ይሆናት ዘንድ ደግሞ ጋዜጣ ገዛች። በመጀመሪያ ለሰላሳውን በአንድ ትንፋሽ ጭልጥ አደረገችውና ጠርሙሱን መለሰችለት። የጋዜጦቹን ዋና ዋና ርዕሶች እያየች ሳለች አንድ ሰው አጠገቧ ተቀመጠ። አንዱን ጋዜጣ አስቀርታ ሌሎቹን መመለስ ነበረባት። የአንዱን ዋጋ ከፍላ ሌሎቹን ስትመልስ “እኔም ማንበብ ስለምፈልግ ላዋጣ!” አላት ሰውዬው። ቀና ብላ አየችውና “ግድየለም ሳታዋጣ ታነበዋለህ” አለችው።

ለጥቂት ደቂቃዎች ጋዜጣውን ተመለካክተችና ድንገት አጣጥፋ አስቀመጠችው። አፍታም ሳይወስድባት በሀሳብ ጭልጥ ብላ ተጓዘች። ሰውዬው ምናልባትም ገርማው ሊሆን ይችላል።

“ለዚህ ነው እንዴ የገዛሽው?” አላት

“ውይ ይቅርታ” አለችና ጋዜጣውን ሰጥታው ተመልሳ ወደሀሳቧ ሄደች። ለተወሰኑ ደቂቃዎች ሲያነብ ቆየና ደግሞ “ምነው ሀሳብ የያዘሽ ትመስያለሽ?” አላት በቀስታ። ፈቃደ ችግር ለገጠማት ሴት የሰጠው መፍትሄ ትዝ አላትና ተናደደች ሰውዬውን ጠላችው። ምንም አልመለሰችለትም ፊቷን ወደመስኮቱ አዙራ ዝም አለች።

“ችግርን መናገር የመፍትሔውን ግማሽ እንደማግኘት መሆኑን አታውቁም?” አላት ደገመና።

በብሶት የታጨቀውን ሆዴን ከፍታ ያሳየችው እስከሚመሰላት ድረስ ተናዘዘችለት ከአንድ ነገር በስተቀር። በወሬዋ መሀል ደግሞ

“ለአንዲት ሆድ ለባላት ሴት ሊቀርብ የሚገባው መፍትሄ ግን የፍቅር ጥያቄ መሆን የለበትም” አለች። ድንጋጤውን ከገጽታው ላይ እነበበች፤ ግራም የተጋባ፤ ጤናም የሌላት አድርጎ የገመታት መሰላት። ይቅርታ ጠየቀችው፤ እያወራችለትም ራሷን መቆጣጠር እያቃቃት አነባች። ሕይወቷ... ልጆቿ... ቤተሰቦቿ... ማን የማይደቀንባት አለ፤ ሁሉም በዐይነ ህሊናዋ ፊት አለፉ። ልቧን መሪር ሀዘን አጎላቆለው።

ሊያጽናናት ሞከረ። ከቆይታ በኋላ እንደምንም ራሷን ተቆጣጥራ ወደ እርሱ ዞር አለች፤ በጣም ማዘኑን ከገጽታው ላይ ብትመለከትም ፈገገ ለማለት ሞከረ።

“አይዞሽ እንጂ እያንዳንዱ ነገር ማለፉን እያወቅሽ? ሁሉም ያልፋል! አንቺ ደግሞ ጠንካራ መሆንሽን መገመት አልተቸገርኩም፤ ሕይወትም ለብዙዎቻችን እንዲሁ ናት። በፈጠረሽ ለሚያልፍ ነገር ራስሽን አትጉጂ...” ሲላት አቁመው የነበሩ የእንባ ዘለላዎች ተከታትለው ወረዱባትና ፊቷን እንደገና ወደውጭው አዞረች።

“እባክሽን እኔንም ሆድ አታስብሽኝ” አለ ሰውዬው ትከሻዋን ነካ አድርጎ። በእሺታ አንገቷን ነቀነቀችለት።

ውጭው መምሸት ጀምሯል እነርሱም ሻሽመኔ ሊደርሱ ጥቂት ቀርቷቸዋል። “አዋሳ ገብቼ ማደር እችል ይሆን?” አለችና ሰውዬውን ጠየቀችው። “በፍጹም ልጆቹን ትቼ ማደር አልፈልግም ለጊዜውም ቢሆን” አለች ደግሞ መልሱን ሳትጠብቅ።

“ለምንድነው እንዲህ የምታኩብጂው? ለምንድነው ራስሽን የምትጎጂው?” አላት ሰውዬው።

“መሆኑ ሳይቀር ከወዲሁ ልቀበለው ብዬ እያሰብኩ እኮ ነው...” አለችው ሳታስበው።

“ምኑ ነው መሆኑ የማይቀረው?” አለና ጠየቃት ግራ ተጋብቶ።

“ኤች.አይ.ቪ. መመርመር እፈልጋለሁ” አለችው ደግሞ። መሆኑ የማይቀረው ምን እንደሆነ ፍንጭ መስጠቷ ያስደሰተው ይመስላል።

“ታዲያ ምን ችግር አለው እኔ አግዝቻለሁ” አላት ምንም ባለመደነቅ።

“ለምን አልገረመህም?” አለችው ከሁኔታው ምንም ለውጥ ስላላየች።

“ለምን ይገርመኛል፤ ከነገርሽኝ ታሪክ ይህንን መገመት እኮ በጣም ቀላል ነው። እንዴት አድርጌ እንደምጀምርልሽ እያሰብኩ ስለነበረ ነው እንጂ ማንላቴ የማይቀር ነበር”

“ሀኪም ነህ እንዴ?” ብላ ጠየቀችው።

“ሀኪም እንኳን አይደለሁም ግን በኤች.አይ.ቪ. ዙሪያ መሥራት ከጀመርኩ ዓመታት ተቆጠሩ” አላት። ሲለያዩ ስሙንና መሥሪያ ቤቱን ነገራት። ዘሪሁን ይባላል።

በማግስቱ ጠዋት በቀጠሯቸው መሠረት ሄደች፤ ዘሪሁንን አገኘችው። ሊደረግላት የሚገባውን ሁሉ አመቻችላት። ውጤቷ እስከሚነገራት አልተለያየችም፤ ምንም ይሁን ምን የሚመጣውን ውጤት እንድትቀበል ሲመክራት ቆየ። በመጨረሻ የተጠበቀው ውጤት መጣ፤ ሊሆን እንደሚችል ብትገምትም እርግጠኛው ውጤት ሲመጣ ግን አቅም አጣች። የኤች.አይ.ቪ. ቫይረስ በደሟ ውስጥ አለ ብላ ለመቀበል ተቸገረች።

ታሪቀኝና የምወድሽ ዛሬ በጠዋት ተነስተዋል፤ እንደወትሯቸው እሁድን እስከረፋዱ ድረስ መኝታ ቤታቸው ውስጥ ባለመቆየት የወሰኑት ትናንት ነበር። ቅዳሜ የቢሮው መደበኛ የሥራ ቀን ባይሆንም ታሪቀኝ ግን ቅዳሜ ሥራ ሳይገባ ውሎ አያውቅም። ይህን ልምድ እንዲያዳብር ያደረጉት የበሬት አለቃው ነበሩ።

“ቅዳሜ የሳምንቱን ሥራህን በነጻነት የምትገመግምበት ዕለት ነው። የቢሮህን በር የሚያንኳኳ ሰው በሌለበት፤ ስልኩ አሁንም አሁንም

በማይሆንበት፤ የሰብሰባ ሰዓት ደረሰ ብለህ በማትዋክብበት ቀን አእምሮህ በእርጋታ ብዙ ተግባራትን ሊያከናውን ይችላል። ያለፈውን ሳምንት አፈጻጸም ተመልክተህ ለሚቀጥለው ሳምንት የተሻለ ሥራ ለመሥራት ታቅዳለህ። ስለዚህ ቅዳሜ ከሰዓት በፊትን ቢሮህ ገባህ ማለት ቀሪ የእረፍት ጊዜህን ድንገት ስንቅር እያለ ከሚያስቸግርህ የሥራ ጉዳይ በመከላከል ሰላማዊ ጊዜ ላማግኘት ይረዳሃል፤ ሰኞ ሥራ ስትጀምር ከመዋክብ ያድንሃል” ይሉት ነበር።

ታዲያ ታሪቀኝ ይህንን የእርሳቸውን ልምድ ተጋርቶ ሁልጊዜም ቅዳሜ ጠዋት ቢሮው ይገባል። ቅዳሜ ከሰዓት በኋላና እሁድ የቤተሰብና የማህበራዊ ጉዳዮች ጊዜያት መሆናቸውን የታሪቀኝና የምወድሽ ያልተጻፈው የቤተሰብ ሕግ ይደነግጋል። የምወድሽ በተቻለ አቅም ሁሉ እነዚህ ጊዜያት የልጆቻቸው እንዲሆኑ ትፈልጋለች። ታሪቀኝም ቢሆን አስገዳጅ ሁኔታ ካላጋጠመው በቀር ለልጆቹ የተመደበውን ሰዓት ለሌላ ጉዳይ ላለማዋል ጥረት ያደርጋል።

የትናንቱ ቅዳሜ ግን የተረጋጋ ስሜት እንዲኖረው አላደረገውም። ወደቤት ሲመለስ ድፍርስ ካለ መንፈስ ጋር በመምጣቱ የምወድሽ ያመመው መስጊት ደነገጠች።

“ምን ሆንክ?” አለችው ገና ሲገባ። እንደገባ ሰፋው ላይ ዘፍ አለ የተለመደውን ሰላምታውን እንኳ ሳያደርስ።

“ተይኝ የምወድሽ! ዓለምን በጣም ጠላኋት” አላት መረበሹ እየባሰበት።

“እንዴ ምን ተፈጥሮ ነው እንዲህ የመረረ ነገር የምታውራው?” የእርሱ ጭንቀት የተጋባባት ይመስል እርሷም ተጨነቀች።

“ለዘውዱ ደውለት ነበር...”

“እና! ዘውዱ ምን ሆነ?” በጥያቄ አቋረጠችው።

“ዘውዱ እንኳ ምንም አልሆነም...”

“በናትህ ታረቀኝ አታስጨንቀኝ” ትእግስቷ አለቀባት።

“የፍሬሕይወት ባለቤት መታመሙን ነገረኝ”

“ታዲያ ይህ ነው እንዲህ የረበሸህ፤ መታመም አዲስ ነው እንዴ? ደግሞስ ተፋተዋል አላልክኝም?” ጥያቄዎቿን ደረደረችለት።

“እንዳልሸው ምንም አዲስ ነገር የለም። ግን ሀመሙ ለእርሷም እንደሚደርስና የልጆቿንም ነገር ሳስበው ነው እረፍት የነሳኝ” አለ ታረቀኝ ማዶ ማዶ እየተመለከተ።

የምወድሽ የፈቃድ ሀመም ኤች.አይ.ቪ መሆኑን ለመረዳት እንደገና መጠየቅ አላስፈለጋትም። በዝምታ ተዋጠች። ፍሬሕይወትንና ፈቃደን በአካል አይታቸው ባታውቅም በጣም የምታውቀቸው ይመስሏታል። በተለይም ፍሬሕይወት ታረቀኝ አንስቶ የማይጠግባት መሆኗ ልዩ ሥፍራ እንድትሰጣት አድርጓታል። ታረቀኝ ስለፍሬሕይወት ዘውዱ የሚነግረውን እያንዳንዱን ነገር ይነግራታል። የምወድሽ ነገር ታዲያ ሁሌም ይገርመዋል ታረቀኝን።

“ታውቂያለሽ የምወድሽ” አላት አንድ ቀን ታረቀኝ።

“ምኑን?” አለችው።

“በጣም እድለኛ ሰው ነኝ ብዬ የማምን መሆኔን”

“ለምን?” አለችው።

“ሀሳቤንና ስሜቴን በቀላሉ የምትረዳልኝ ሚስት በማግኘቴ!” አለና እቅፍ አድርጎ ሳማት።

“አንተ ደግሞ ጉረኛ ነህ! አሁን ይህ ይህን ያህል ዕድለኛ መሆንን ይጠይቃል?” አለችው ፈገግ በላ።

“የእውነቱን ልንገርሽ ለኔ ትልቅ ስጋት ነበር፤ ማግባት የማልችል እስኪመስለኝ ድረስ ነበር የምጨነቀው...” አቋረጠችው

“አንተ ዛሬ ምን ሆነሃል?” አለች በመገረም።

“ዩኒቨርሲቲ እያለሁ ከነበረችኝ ጓደኛ ጋር የተለያየነው ባትረዳኝ በመቅረቷ ነበር፤ እናም በጣም አላስቦኝ ነበር፤ አንቺን እስካገኘሁበት ዕለት ድረስ” አላት አሁንም እያቀፋት።

“እስኪ ንገሪኝ ስንቶቼ ሚስቶች ናቸው ስለሌላ ሴት መልካምነት ሲተረክላቸው የመስማት ትዕግስት ያላቸው፤ ስንቶቼስ ናቸው ይህን እየሰሙ እምነታቸው እንደጸና መቆየት የሚችሉ? አንቺ ግን በነጻነት ስለፍሬሕይወት እንዳወራ፤ ስለጥሩ ሰውነቷ እንድመሰክር፤ ዛሬም እንደምጨነቅላት እንድነግርሽ ነጻነት ሰጠሽኝ። ወደ ጥርጣሬ ከመግባት ይልቅ የማታውቁያትን ፍሬሕይወትን እኔን ሆነሽ ማየት ጀመርሽ። ታዲያ ከዚህ በላይ መታደል ምን ይገኛል?” አላት ደግሞ የውስጡን ስሜት በሚገልጽ አድናቆቷ።

“እኔም ዕድለኛ ነኝ! ነገርህ ሁሉ እንድትታመን የሚያደርግህ በመሆኑ ነው ያመንኩህ። ፍቅርህ የሚያረካኝን ያህል ግልጽነትህ ይደንቀኛል። የሰጠሁህን ነጻነት በአግባቡ መረዳትህ ደግሞ ትልቁ አቅምህ ነው። ምናልባትም ሌላ ሰው ቢሆን ይህን ነጻነት አለመጋፋቴን ከጅልነት ሲቆጥረውም ይችል ይሆናል። ለማንኛውም የጥሩ ሰው ምሳሌዬ መሆንህን ብታውቅ እንዲህ አትልም ነበር። ስናቻችለው ታዲያ ሁለታችንም እድለኞች ነን” አለችውና እቅፍ አድርጎ አጸፋውን መለሰችለት። ይህን በመነጋገራቸው አንዳቸው በአንዳቸው ላይ ያላቸው እምነት እየጠነከረ ፍቅራቸው እየሰመረ ሄደ።

“እንዲህ እናድርግ?” አለችው ከሀሳቧ መለስ ስትል።

“እንዴት?” የታረቀኝ ጥያቄ ነበር።

“የልጃችንን ልደት ነገ በጠዋት እቤታችን እናክብር፤ የፍሬን ባለቤት ለመጠየቅ ስንል የነገ ሽርሽራችንን እንሰርዘው፤ ዘውዱ አዲስ አበባ ከሆነም እናግኘውና ለፍሬሕይወት መደረግ ስለሚገባቸው ነገሮች እንነጋገር” አለችው።

“ለዚህ እኮ ነው የማደንቅሽ! ታዲያ ከኔ በላይ የታደለ ይኖራል? እንዴት አድርጌ ላመስግንሽ?” አላት ልባዊ በሆነ አነጋገር።

“እንድታመሰግንኝ አያስፈልግም፤ ለነገርክኝ ፍሬሕይወት ማዘን የማይችል ልቦና ሊኖረው የሚገባ ሰው መኖር ያለበት አይመስለኝም። በቃ! ይልቅስ አሁን ትካዜ አያስፈልግም፤ ተነስና ልጆቻንን ለማስደሰት የልደቱን ዝግጅት ከወዲሁ እንጀምራው” አለችው እየተነሳች።

“እስኪ አሁን ፊቴን ተመልክቻለሁ?” አላት ያዝ አድርገው።

“ምኑን?” አለችው።

“ስገባ የነበረኝን ገጽታና አሁን ያለሁበትን ስሜት! የእውነት መድሀኒቱ እኮ ነሽ!” አላትና እርሱም ከተቀመጠበት ተነሳ። “በመጀመሪያ ለዘውዱ ደውቄ ሀላባችንን ልንገረው?” አላት ደግሞ ለዘውዱ ስልክ ለመደወል ስልኩን እየነካካ።

ፍሬሕይወት አንድ ጠዋት ዘውዱን እንደምትፈልገው ነገረችው። “እቤት እመጣለሁ” አላት። ከሥራ መልስ እቤት ሲመጣና ልጆቹን ሲሰማቸው የሆነ ስሜት አነበበችበት፤ የሚያውቀው ነገር ይኖረዋል ብላ ተጠራጠረች።

“ስለፈቃደ የሰማኸው ነገር አለህ እንዴ?” አለችው ልጆቹ ወደ መኝታ ቤት ሲገቡ።

“አዎን ፍርይ! ስልክሽን የሰጠኋቸው እኔ ነኝ። ሂጄም ጠይቁዋለሁ” አላት። ምን እንደምትቀጥል ግራ ገባትና ዝም አለች።

“መቼ ልትሂጄ አሰብሽ?” አላት

“ሰሞኑን እሂዳለሁ። እኔም ተመርምራ ራሴን አውቄአለሁ” አለችው። በድንጋጤ አፍጥጦ ተመለከታት። ምን እንደሚላት ግራ እንደገባው ተረድታለች። “ቫይረሱ በደሜ ውስጥ አለ” አለችና አረጋገጠችለት።

“ምናልባት ከጥቂቶቹ አንዷ ልትሆኝ ብትችይሰ? የሚል ተስፋ ውስጤ ስለገባ እንጂ እንደሚሆንማ...” ዘውዱ አንጠልጥሎ ተወው።

“ለልጆቹ ያሰበውን ነገረሽ?” አለ ደግሞ ጥቂት ቆየት ብሎ።

“ያስቀመጠላቸው ገንዘብ እንዳለ ነግሮኛል” አለችው።

“ልጆቹን ዘመዶቹ ወደውጭ እንዲወሰዷቸው አመቻችቷል” አላት ዘውዱ። የተሰማት የተቀላቀለ ስሜት ነው። ሀዘንና ደስታ! እንባዋን መግታት እስኪያቅታት ድረስ ፈሰሰ። ፈሰ የማያልቀው እንባዋ ብቻ ነው መሣሪያዋ።

በሚቀጥለው ቀን ልጆቿን ወደአባታቸው ወሰደቻቸው፤ ሲያዩት ምን እንደሚሰማቸው ስታስብ ልቧ እንደተጨነቀች ደረሰ። ልጆቹ በቀላሉ ሲያውቁት አልቻሉም። በፍጹም ሊጠጉት ፈቃደኛ አልሆኑም። ፈቃደ ከአንጀቱ አዘነ፤ ያዘነው ግን በራሱ እንጂ በልጆቹ አልነበረም። ከቤተሰቡ ጋር የመቻቸውን ነገራት።

ከዚያ በኋላ ለአንድ ወር ብቻ ነው የቆየው ማረፊያ ሰማች። ቀብር ግን እንደማትሄድ ወሰና ስለነበረ አልሄደችም። ዘውዱ ውሳኔዋን ስትነግረው አልተከራከራትም። ቤተሰቦቹም አልጠበቁትም። እርሷና ልጆቿ ቤታቸው ሆነው ተላቀሱ። ዛሬን ሳይሆን ትናንትን እያሰበች፤ ያንን እስከአንገቱ ድረስ ጃኬቱን ቆልፎ ያየችውን ኮስታራውን ፈቃደን እያስታወሰች፤ ፍቅሩን ሲገልጽላት ከአንደበቱ ማር ጠብ ይል ይመስላት የነበረውን ፈቃደን በዐይንሀሊናዋ እያየች አለቀሰችለት፤ ለእርሱ ብቻ ሳይሆን ለራሷም አለቀሰች፤ ሳያስቡትና ሳይገምቱት ወላጅ ለሚያጡት ልጆቿም አዘነች።

ከፈቃደ ቀብር በኋላ ዘውዱ፤ ታረቀኝና የምወድሽ ቡና እየጠጡ ለመነጋገር ወደአንድ ቦታ ጎራ አሉ። የሚፈልጉትን ካዘዙ በኋላ

በመሃላቸው የማይጣስ የሚመስል ዝምታ ሰፈነ። ሁሉም ግን የሚያሳሳሉት ስለፈቃድ፣ ስለፍርድና ስለልጆቿ ነበር።

“ፈቃድን ጠላሽው?” አለ ዘውዱ ድንገት ዝምታውን ሰብሮ። የምወድሽ ድንገጥ ብላ ቀና አለችና በትኩረት ተመለከተችው ዘውዱን።

“እኔ እንጃ!” አለችው ስሜቷን ማወቅ እየሞከረች።

“አትጥይው!” አላት ጠንክር ብሎ “ሁላችንም የየራሳችን ድክመት አለን፤ ድክመቶቻችን እንደየሰብእናችን ይለያያሉ። አንዳንዶቻችን የሚደርሱብንን ከፍተኛ ፈተና የመጋፈጥ ጥንካሬ ሲኖረን፤ አራሳችንን የማሸነፍ አቅማችን ደካማ ይሆናል። ፈቃድን ልገልጸው የምችለው በዚህ ነው፤ በትግሉ ወቅት ለብዙዎቻችን የከበዱንን ፈተናዎች በልበሙሉነት የተጋፈጠ፤ የዓላማ ጽናቱ ማንንም ያሰደነቀ... ብቻ በብዙ መመዘኛ ጠንካራ የሚባል ሰው ነበረ። ነገር ግን ራሱን ማሸነፍ አልቻለም፤ ስሜቱን መቆጣጠር አለያም ተጠንቅቆ የራሱንና የቤተሰቡን ሕይወት አልጠበቀም። ስለዚህ ይህንን እንደማንኛውም ድክመት መውሰድ እንጂ የተለየ ተዓምር አድርጎ መውሰድ ስህተት ነው። አንቺን የጠየቅሁበት ምክንያት ደግሞ “ወንዶች!” የሚል የመፈረጅ ነገር ስላለ በዚያ መልኩ እንዳትወስዷል ነው” አለ ዘውዱ።

“እንግዲህ ምን ማለት ይቻላል? እንዲህ እንደፍሬሕይወት ደግሞ ሊሆን የማይገባውን ጉዳት የመሸከም እጣም ያጋጥማል። ፍሬሕይወትና ፈቃድ የማይመለሱበትን መንገድ ተጉዘውታል፤ ወቀሳውም እርምት አይሆንም። ለፍሬሕይወትና ለልጆቻቸው ምን ማድረግ እንደሚቻል መነጋገሩ ነው የሚሻለው” አለ ታረቀኝ እንደሁልጊዜው እንባው በዐይኖቼ እየሞላ።

“እውነትህን ነው!” አለች የምወድሽ ጀርባውን አሸት አሸት እያደረገችና በስሰት እየተመለከተችው።

“ዘውዱ! ይህ ሁሉ የሆነው፤ ለፍሬሕይወት ልናደርግ የሚገባንን ለማድረግ የቻልነው አንተ ድልድይ ስለሆንክን ነውና በጣም ነው የምናመሰግንህ። ይህ ሳይሆን ቀርቶ ሁሉም ነገር ካበቃ በኋላ ብሰማ

ሕይወቴን ሙሉ በጸጸት እየተለበሰብኩ እንደምኖር ሳስበው ላደረግኩው ሁሉ የተሰማኝን ስሜት በምን ቋንቋ እንደምገልጽልህ ይጨንቀኛል” አለ ታረቀኝ ሊሆን ስለሚገባው ነገር ተነጋግረው ሲያበቁ።

“አመሰግናለሁ ታረቀኝ፤ በዕድሜ ታናሾቼ ብትሆኑም ከናንተ ብዙ ተምራክለሁ፤ ትዳሬን የማክብር ሰው ብሆንም ከእናንተ አንጻር ሳየው ብዙ የሚጎድሉ ነገሮች እንዳሉ አስተምራችሁኛልና እኔም አመሰግናለሁ” አላቸው ዘውዱ።

ፍሬሕይወት አባታቸው በሞተ ሰሞን ቀስ ብላ በኤች.አይ.ቪ መሞቱን ለልጆቿ ነገረቻቸው። ስትነግራቸው የተሰማቸውን ስሜት መግለጽ በጣም አዳጋች ነበር። ለመቀበል በጣም ተቸግረዋል፤ ሆኖም የሚከተለውን ጥያቄ መጠየቃቸው ግድ ነበርና ጠየቋት።

“እማ አንችስ ተመረመርሽ እንዴ?” አለች ሩታ ስሜቷን ለመቆጣጠር የምታደርገው ጥረት እየታየባት፤ ማቲ ጥያቄውንም ሆነ መልሱን መስማት እንደከበደው ያስታውቃል።

“አዎን ተመርምራለሁ። በመጀመሪያው ምርመራ ቫይረሱ በደሜ ውስጥ እንዳለ ተነግሮኛል...” ስሜታቸውን መቋቋም አቃታቸውና ሁለቱም ትተዋት ወደ መኝታቤታቸው ገቡ። እንዲረጋጉ ጥቂት ጊዜ ሰጠቻቸውና ቆየት ብላ እርሷም ገባች። ገርብብ ባለው የመኝታ ቤት በር ወደውስጥ ተመለከተች፤ ያየችው ሁኔታ የተቀላቀለ ስሜት ፈጠረባት ደስታና ሀዘን። ሩታ ማቲን ደረቷ ላይ ደገፍ አድርጋ ራሱን ታሻሽዋለች፤ እንባዋ ግን ይፈሳል። ሩታ ማቲን ለማጽናናት ያደረገችው ነገር ለፍሬ አስደሰታት ኃላፊነቷ ደግሞ አሳዘናት።

“ሩታ” ብላ ተጣራች በሩን ሳትከፍተው ወደሰሎን እየተመለሰች።

“እቤት እማ” አለች ወዲያውኑ መጥታ። ሩታ እርሷንም ለማጽናናት እየሞከረች መሆኑ ገባት።

“ማቴንም ጥሪው” አለችት። ተያይዘው መጡ። መኖር እንደሚቻል ልትነግራቸው ሞክረች። ምሳሌዎችን ሰጠችቸው፤ እርሷም ረጅም ዕድሜ ለመኖር እንደምትችል አረጋገጠችላቸው።

ከዚያ በኋላ አብረው በቆዩባቸው ጊዜያት ሁሉ ከኤች.አይ.ቪ ራሳቸውን እንዲጠብቁ አበክራ ነግራቸዋለች። ይህን በማድረግ አንድ ትልቅ ታላላቅን የተወጣች አድርጋ ቆጠረችው።

ከሦስት ወራት በኋላ እንደገና ተመረመረችና ቫይረሱ በደሟ ውስጥ መኖሩን አረጋገጠች። መድሀኒት መፈብረኩን ብትሰማም በጣም ውድ መሆኑንም ታውቃለች። እኛ አገር ጥቂት ሰዎች ብቻ ተጠቃሚዎች መሆናቸውንም ሰምታለች። በሁሉም አቅጣጫ ተስፋ የሚሰጥ ነገር አላገኘችም። ዛሬ ባይሆንም የዛሬ ዓመት ከፈጠነም በወራት ውስጥ ፈቃደን ልትከተለው ትችል ይሆናል። እናም ልጆቿ ወደዘመዶቻቸው በመሄዳቸው አመነችበት። ከልጆቿ መለየቷን ስታስበው ወደሞቷ እየተጣደፈች መሆኗ ይሰማታል፤ ግን ማድረግ አለባት። ልጆቿ ወደተሻለ ሕይወት መሄዳቸውን ማረጋገጥ አለባት። ተጎሳቄላ ከማየታቸው በፊት በጤንነቷ እያለች እንዲሄዱ መፍቀድ አለባት።

ወንድሟን ሮቤልን በየሰዓቱ ታስበዋለች፤ ከተለያዩ ቆይተዋል። ማናቸውም ስለማናቸው አያውቁም። ኑኑንም አሰበችት ለወንድሟ እናቱ እንደሆነችው ለልጆቿም እናት ብትሆናቸው ምን ነበረበት? ፍሬና ኑኑ ግን ላለፉት ረጅም ዓመታት ዐዓይን ለዐይን መተያየት ያልቻሉ በፖለቲካ መስመር ልዩነት የተነሳ ዳግም ላይገናኙ ወስነው የተለያዩ ሰዎች ናቸው። ኑኑ መኢሶንን ከአንጀታቸው ከሚወዱና ለዓላማው ከሚታገሉ ሰዎች አንዷ ነበረች። ከፍሬ ጋር በጣም ለረጅም ጊዜ ተከራክረዋል ግን መተማመን አልቻሉም እናም ሁለቱም በየመስመራቸው ተጓዙ፤ ኑኑ መኢሶን ከመንግሥት ሲጣላ ከአገር ወጣች። ፍሬሕይወት ኑኑን ከአእምሮዋ ለማውጣት ሞክረች።

ግን ትውስታዋን ወደዛሬው ሕይወቷ መመለስ ይከብዳታል። ቤተሰቦቿንና የወላጆቿን ቤት በላይሁንን እና የበላይሁንን እናት፤ ዘመዶቻቸውን... ግን የማታስታውሰው ይገኛል? ከአንተነህ ጋር ሁልጊዜ በህልሟ አብራው ታድራለች፤ ሁል ጊዜም በተለያዩ ሁኔታ ታየዋለች አንዴ ተመችቶት ሌላ ጊዜ ደግሞ ተጎሳቄሎ፤ ተመችቶት

ያየችው እለት ተደስታ ትውላለች። ታዲያ በሕልሟ ባየችው ቁጥር አንድም ቀን እንደሚወዳት ሳይነግራት ተለይቷት አያውቅም። ታረቀኝን በህልም እንኳ ማየት በጣም ይከብዳታል፤ በህልሟ ባየችው ቁጥር በእንቅልፍ ልቧ ብቻ ሳይሆን ከነቃችም በኋላ ትሸማቀቃለች።

“እንግዲህ ምን ቀረኝ? ሁሉም ነገር አበቃ። የሁለት ጦርነቶች ተሳታፊ ሆንኩ፤ በሁለቱም ተማረኩ። ከፖለቲካው ጦርነት ምርኮ ነገ ወጣሁ፤ የተዘጋጀሁበትና አልሜ የተነሳሁበት ጉዞ በመሆኑ እርምጃዬ ሁሉ ወኔ የተሞላበት ነበር።

ከሁለተኛው ምርኮም አላመለጥኩም። የፈቃደን ሁኔታ ሳስብ እራሴን ልከላከል የምችልበት ዕድል እንደነበረኝ ይገባኛል። ሆኖም ያን ጊዜ አንዳንዴ፤ እንዲያው አንዳንዴ በአእምሮዬ ኤች.አይ.ቪ ውልብ ቢልብኝም ጠንክራ አላሰብኩበትም ነበር። ወትሮውንም እኮ በሚገባ የለዩትንና ያወቁትን ጠላት መከላከል ቀላል ነው። በጉያ ከሸሸት ጠላት ማምለጥ ግን ጠንክር ያለ ውሳኔን ይጠይቃል? ኤች.አይ.ቪ እንደዛ ነው፤ በማንነት ውስጥ የተሸሸገ ጠላት፤ እናም የራሴን ማንነት ብቻ እያሰብኩ ችላ በማለቴ ከምርኮው ማምለጥ አልቻልኩም። እኔም ከዚህ ወዲያ ያለው ሕይወት አያንጓኝም። ከእንግዲህ የምፈልገው አንድና አንድ ነገር ብቻ ነው፤ ልጆቼ ሕይወታቸውን ወደሚቀጥሉበት ምዕራፍ መሸጋገራቸውን ማረጋገጥ” ትላለች ፍርዶ ለብቻዋ።

ሰሞኑን ለልጆቿ ስለውጭ ሀገር ሕይወት መልካምነት ማውራት ጀምራለች። ስታውራላቸው አፋቸውን ከፍተው ያዳምጧታል፤ ከዛ ደግሞ እዚያ አገር የሚኖሩ ብዙ ዘመዶች እንዳሉዋቸው ትነግራቸዋለች። ከአባታቸው ዘመዶች ጋር በመገናኘታቸው እንዴት እንደተደሰተች ስትነግራቸው የነበራቸው ስሜት በጣም ገርሟት ነበር። የዘመድ ዐይን ናፍቆአቸው በማደጋቸው አክሰትና አጎት የሚሉት ቃላት ራሳቸው ብርቅ ሲሆኑባቸው ማየት በጣም ካሳዘኗት ነገሮች አንዱ ነው።

አንድ ቀን ታዲያ እንደተለመደው ሲጫወቱ “አሁን የአባታችሁ እህት አሜሪካ ብትወስዳችሁስ?” አለችቸው ድንገት። በመጀመሪያ ሁለቱም በጣም ተደሰቱ፤ ጥቂት ቆይተው ደግሞ እንደማይፈልጉ ነገሯት። እርሷም አሜሪካ መሄድ እንደምትፈልግ ነገሯቸው፤ ስለሮቤልና

እናት ሆኖ ስለወሰደችው ስለአክሰቷ ልጅ ስለ ኑኑ አጫወተቻቸው፤ እነርሱ ስህዳ እርሷም ልትሄድ እንደምትችል አስረዳቻቸው። ልጆቿ ወደውጭ የመሄድን ፍላጎት በውስጣቸው እንዲፈጠሩ በማድረግም ደስ አላት።

ያ የአውቶቡስ ላይ ጓደኛዋ ዘሪሁን በየጊዜው እየመጣ ይጠይቃታል፤ ያበረታታታል፤ ያደንቃታል እናም የነገረውን ጸሐይ የማየት ጉጉት እንዲያድርባት ያደርጋል። እርሷም ልጆቿ በሰላም እስኪሄዱ ድረስ ራሷን በምትችለው ሁሉ ለመንከባከብ ጥረት ታደርጋለች። እግዚአብሔርም እያገዛት ከቀን ወደቀን ያሽጋግራታል።

የመሄጃቸው ጊዜ ቁርጡ ታወቀ። ለልጆቹ መንገር ከበዳት። የከበዳት ግን ለራሷ ነው፤ ባብታ እንዳታባባቸው ፈርታ። ዘሪሁንና ዘውዱ አብረዋት ነበሩ። ዘውዱ ከፈቃደ ቤተሰቦች ጋር ቤተኛ መሆኑን ስለሚያውቁ ለልጆቹ መንገር እንደሚቀለው ተነጋገሩ።

“ዛሬ ከአዲስ አበባ ጥሩ መልእክት ይገዢ መጥቻለሁ” አለ ዘውዱ አንድ ማታ ወደ ቤታቸው ሲመጣ።

“የምን መልእክት?” አለች ፍርዩ።

“የሩታና የማቲ አክሰት መጥታለች። ከአስራ አምስት ቀናት በኋላ ይዛቸው እንደምትሄድ ነግራኛለች” አለ ዘውዱ።

“እንዴት ዕድለኞች ናቸው? እንኳን ደስ ያላችሁ” አለ ዘሪሁን በመቀጠል።

ፍርዩ የምትናገረው ስለጠፋባት ተነስታ ወደውስጥ ገባች ልጆቿም ተከትለዋት ገቡ።

“እማ እውነት ነው እንዴ?” አሏት በአንድነት።

“እዎ እውነት ነው እኔም ደስ ብሎኛል” አለቻቸው።

“አንቺም ትሄጃለሽ?” የሚቀጥለው ጥያቄ ነበር።

“እዎን እመጣለሁ፤ ግን ትንሽ ቆይቼ ነው የምመጣው” አለቻቸው። ደስ አላቸው እርሷም ደስታዋን ለማሳየት ጥረቷን ቀጥላለች ሌሊቱ እስኪደርስላት፤ ያለተመልካች የውስጧን ብሶት የምታወጣበት የእጩይታ ጊዜዋ ደርሶ ብቻዋን እስከምትሆን ማስመሰሷ ግድ ነው።

ለልጆቿ ያስፈልጋል ያለችውን ሁሉ አዘጋጀች። የምትችለውን ያህል ለአንዴና ለመጨረሻ ጊዜ ልታስደስታቸው ታጥቃ ተነስታለች። ልጆቿ በጣም ተደሰቱ፤ ጓደኞቻቸው እስኪቀኑባቸው ድረስ ፍንድቅድቅ አሉ።

የመጨረሻው መለያያ ዕለት ጊዜውን ጠብቆ መጣ። ዘውዱና ጓደኛዋ መቼም ሁሉም አብረዋት ናቸው። ጎረቤቶቿ ሐዘናቸውንና ቁጭታቸውን በውስጣቸው አምቀው ከጎኗ ናቸው። በየአቅጣጫው ድጋፋቸው አልተለያዩትም።

ልጆቿ ወደአዲስ አበባ መሄጃቸው ቀን እንደነገ ሲሆን “እዛ ቤት መሄድ አልፈልግም ዘውዱ ምን ይሻለኛል?” አለችው። እነፈቃደ ቤት ሄዳ የመጣው ሁሉ እንዲጠቁቆምባት አልፈለገችም። በደህናው ቀን ያልተዋወቀቻቸውን ዘመዶቹን እርሱ በሌለበት መተዋወቅ ምን ሊያደርግላት?

“እባክሽን ለመጨረሻ ጊዜ እንደምንም ሞክሪ?” አላት ዘውዱ።

“እባክህን ተረዳኝ ዘውዱ አንተ ይዘሃቸው ሂድ እኔ ቦሌ ልምጣ” አለችው።

“እሽ በቃ አንቺ ልጆቹን አሳምኛቸው” አለና አስደሰታት። ልጆቿን ማሳመን አልቸገራትም። ልጆቿ እርሷ ለምትነግራቸው ነገር ሁሉ ምክንያት እንዳላት የሚያምኑ በመሆናቸው በቀላሉ እንደምታሳምናቸው እርግጠኛ ነበረች።

“ሩታዬ! እናንተ ከዘውዱ ጋር ትሄዳላችሁ እኔ ደግሞ ነገ ቦሌ እመጣለሁ” አለቻት።

“ለምን እግ? እኛ ከአንቺ ጋር ማደር እንፈልጋለን” አለች ፍታ እንባዋ እየመጣባት።

“እዛ ቤት ከሄድኩ ፈቃደን አስበዋለሁ፤ ካሰብኩት ደግሞ እጨነቃለሁ፤ አለቅሳለሁ ያን ማድረግ ደግሞ አለፈልግም። እሺ በይኝና ወንድምሽም እሺ እንዲል አድርገልኝ ፍታዬ” አለች።

“እሺ በቃ! ነገ ግን ትመጫለሽ አይደል?” አለች ወዲያውኑ ተቀብላት።

“በሚገባ እንጂ! እናንተ ሰዓታችሁን ጠብቃችሁ ቦሌ ከደረሳችሁ ቀድሜ ታገኙኛላችሁ” አለችና አረጋገጠችላት። ከዛ በኋላ ማቴን ማሳመን ቀላል ነበር።

ያን ቀን ከራሷ ጋር ታላቅ ጦርነት አደረገች፤ ዘውዱና ልጆቿ ከቤት እስኪወጡ ድረስ እንደምንም ራሷን ተቆጣጥራ በሰላም ሸኘችው። እነሱን ሸኝታ ጎረቤቶቿን ሁሉ አሰናብታ ደጃፏን ዘግታ ወደመኝታ ቤቷ ስትገባ የሕይወቷን የመጨረሻ ምዕራፍ ዘጋችው። እንዲት ተግባር ብቻ ቀረቻት ኃይሏን ሁሉ አሰባስባ ቦሌ መሄድ ልጆቿን ለመጨረሻው መሰናበት በቃ ከዛ በኋላ...

ውስጥ ተንሰፈሰፈረባት። ሁሉ ነገር ከአቅጣጫ በላይ ሆነ። ልጆቿ ሰላም አግኝተው እንዲሄዱ ከመፈለግ ዕናት የተነሳ ካልሆነ በስተቀር ሕይወቷ ከዚያን ቀን እንዲያልፍ በፍሁም አትፈልግም ነበር። የሚፈታተናትን ክፉ መንፈስ ለማባረር ተንበረከከች። በታላቅ ተመስጦ ለልጆቿ ጸለየችላቸው። ከብዙ ፈተና በኋላ እእምሮዋ ሰላም አገኘና የተረጋጋ ሀሳብ ማሰብ ጀመረ፤ ለማን አልጠየችም? እናቷን፣ አባቷን፣ ወንድሞቿን፣ እህቷን፣ በላይሁንንና አንተነህን፣ መስዋዕትነት የከፈሉ ጓደኞቿን፣ በኤች.አይ.ሺ ምክንያት ለሞቱና ኤች.አይ.ሺ በደማቸው ውስጥ ለሚገኝ ወገኖቿ ሁሉ ጠየች። ከረጅም ጊዜ ወዲህ ለመጀመሪያ ጊዜ ሰላም አገኘችና የሰላም እንቅልፍ ተኛች።

በጠዋት ተነሳች፤ ለብሳ የምትሄደውን ልብስ ለመምረጥ ቁምሳጥኑን ከከፈተች በኋላ ነው ብዙ ምርጫ እንደሌላት ያወቀችው፤ ጠቆር ያለ

ግን ቆንጆ ልብስ አወጣች። የሚያስፈልጋትን ዝግጅት ሁሉ አድርጋ ለባብሳ ከቤቷ ወጣች። እንዳለችውም ቦሌ ቀድሞቸው ደረሰች።

ልጆቿን ከሩቅ አየቻቸው በጣም አምረጣቸዋል። የማቴ ቁመት ረጅም ከመሆኑ በስተቀር ብዙ ነገሩ አረማመዱ ሳይቀር ፈቃደን ይመስላል። አይገርምም እንዲህ አስተውላው አታውቅም። ዐይኖቹ ግን የእርሷን እንደሚመስሉ ታውቃለች። ፍታ መሸራ መሰላለች። ረጅም ጸጉሯ ትከሻዋ ላይ ተዘናፍሷል፤ ፍልቅልቅ ፈገግታዋ ከሩቅ ይሰባል፤ ብዙ ሰዎች “ቁርጥ ፍርዩ ናት” ይላሉ። ዛሬ ስታያት የእውነትም ራሷን በልጅነቷ የምታይ መሰላት።

ዐይኖቻቸው እርሷን ፍለጋ ሲንከራተቱ ትመለከተችና ዛሬ ለመጨረሻ ጊዜ እንደሚያዩዋት ስታስበው እንባዋን መገደብ አቃቃት። አጠገቧ ከመድረሳቸው በፊት ግን እራሷን ተቆጣጠረች ጠንክራ ልታጠነክራቸው ለራሷ ቃል ገባች።

ሁለቱም እንደወፍ በረው አንገቷ ላይ ተጠመጠሙ። የምትወስዳቸው አክሰታቸው ራሷን መቆጣጠር አቅቷት ሞክ ብላ አለቀሰች። የፈቃድ ትንሽ እህት፣ ወንድሞቹ፣ ሌሎች ቤተሰቦች ሁሉ ተላቀሱ። እርሷ በውስጥ ጠየች፤ እግዚአብሔር ብርታትን እንዲሰጣት ተማፀነች፤ እርሷም ብርታትን ሰጣት።

“እግ ትመጫለሽ አይደል? እንገናኛለን አይደል?” የሁለቱም ልጆቿ ጥያቄ ነበር።

“አዎን እንገናኛለን” አለችቸው።

በሕይወቷ ለመጀመሪያ ጊዜ አንድ ጥያቄ በእእምሮዋ ውስጥ መጣባት፤ “ከሞት በኋላ መገናኘት ቢኖር ምን ነበረበት?” የሚል። ልታገኛቸው የምትፈልጋቸውን ሰዎች ለአፍታ ያህል አሰበቻቸው። የታዩዋት የመጀመሪያዋ ሰው እናቷ ናቸው ከዚያ አባቷ ከዚያ ብዙዎች ሌሎች።

“ጀግና ነሽ ፍርድ!” የሚለው የልጅቿ አክስት ሹክሹክታ ከሄደችበት በድንገት መለሳት “ልጆችሽን ከልጆቼ ላለያቸው ቃል እገባልሻለሁ” አለችት አንገቷን አቅፋ በእንባ እየታጠበች።

“አመሰግንሻለሁ። እግዚአብሔር ውለታሽን ይክፈል” አለችት ፍሬሕይወትም። ልጅቿ ዐዓይን ዐይኗን እንደሚያየዋት ስታያቸው ተንቆርገዞ የነበረ እንባዋ ከመቅጽበት ተመለሰ።

ለመጨረሻ ጊዜ ከልጅቿ መሰናበቷ ግድ ሆነ። አሁንም ጸሎቷን አላቋረጠችም እግዚአብሔር እንዲያጽናናት መለመደን ቀጥላለች። ሁለቱንም ልጆቿን አቀፈቻቸው ሳመቻቸው በመጨረሻም

“እንግዲህ ሂዱ ሁሌም አብራያችሁ ነኝ። እኔን እንደምትወዱኝ አክስታችሁን ወደዲት ከዚህ በኋላ እናታችሁ ናት” አለችቸው እንደምንም ተጣጥራ ፈገግ ለማለት እየሞከረች።

ዘውዱ አጠገቧ መሆን ፈርቶ በሩቅ እየተከታተለ እንደነበር አይታወቅም። ልጅቿ ወደውስጥ ሲገቡ ግን ምን ጊዜ አጠገቧ እንደደረሰ አላወቀችም። ምድር ሰማዩ ሲጨልምባት የደገፋት እርሱ ነው። ቤተሰቡ ወደቤት እስኪመለስ ድረስ ዞር ብለው እንዲቆዩ ጠየቀችው ተሰማማላት። ከጥቂት ደቂቃዎች በኋላ ሁሉም ሰው ወደየቤቱ ሄደ፤ እርሷና ዘውዱ ብቻ ቀሩ።

ልጅቿ የቦሌን ምድር ለቀው እስኪወጡ ድረስ ተቀመጡ። በውስጧ ውሀ የሚባል የቀረ እስከማይመሰላት ድረስ አነባች። ከዚያ በኋላ በሕይወት ባትቆይ የነበራት ምኞት እንደገና አገረሸባት፤ ግን ወዲያውኑ ሀሳቧን ለወጠች፤

“ለልጆቼ ቀንጫጭቤ የነገርኳቸውን ታሪኬን በደንብ ጽፌ መለስ ብለው የሚያነቡት ነገር ሳላቆይላቸው መሞት የለብኝም!” አለች ለራሷ። እናም በሕይወት ለመቆየቷ ምክንያት ኖራት፤ ለልጅቿ የማንነታቸው መገለጫ የሆነውን ታሪኳን መጻፍ!

“እንሂድ?” አለችው ዘውዱን።

ታሪቀኝና የምድሽ ዘውዱ በነገራቸው ሰዓት ቦሌ አውሮፕላን ማረፊያ ደረሱ። በእርጋታ መጫወት የቻሉት ለጥቂት ደቂቃዎች ብቻ ነው፤ ታሪቀኝ በየደቂቃው ሰዓቱን እየተመለከተ፤ ጨዋታውን እያቋረጠ መቸገሩን በመመልከቷ “ለምን ዞር ዞር ብለህ አታያቸውም?” አለችው።

“እውነትሽን ነው ይሻላል” አላትና ወዲያውኑ ተነስቶ ሄደ።

የምድሽ ታሪቀኝን ከጀርባው እየየችው “የእውነቱን እኮ ነው ታሪቀኝ፤ ባል ለሌላት ሴት እንዲህ ልቡ ሲሰረቅ ማየትን መቀበል ከባድ ነው” አለች ለራሷ። በፍሬሕይወት ላይ መንፈሳዊ ቅናት አደረባት። “ታድላ! ዘውዱም ሆነ ታሪቀኝ ለፍሬ ያላቸው ፍቅር እንዴት ጠንካራ ነው” አለች ፍሬን በዐይነሕሊናዋ ለማየት እየሞከረች።

ደግሞ የራሷንም ተፈጥሮ አደነቀች፤ ባለቤቷ በአንድ ወቅት አፍቅሯት የነበረችን ሴት እንዲህ በንጹሕ ስሜት ማሰብ ፈታኝ ነው። እርሷም ይህ ስሜት ብዙ አስቸግሯት ነበር፤ ታሪቀኝ ስለፍሬሕይወት ባወራላት ቁጥር ስሜቷ እየተቆጣባት ራሷን ለመቆጣጠር ታደርጋቸው የነበሩትን ጥረቶች አስታወሰች። ቀስ በቀስ ፍሬሕይወትን የታሪቀኝን ንጹሕ ንደኛ አድርጋ ልትቀበል ያስቻላት የታሪቀኝ ግልጽነትና ለእርሷ ያለው ፍቅር ጽናት ነው። “እንዴት የታደለ ሰው ነው ታሪቀኝ” አለች ደግሞ።

ታሪቀኝን ወደእርሷ ሲመጣ አየችው፤ ገጽታው ላይ የሚታያት ነገር የተመሳቀለ ይመስላል።

“አገኘኋቸው” አላት አጠገቧ ሲደርስ።

“ሁሉንም?” ብላ ጠየቀችው።

“አዎ ሁሉንም” አላት ሀዘኑ እየታዩ

“አነጋገርካት?” አለችው ደግሞ። እራሱን በማነቃነቅ ያለማነጋገሩን ገለጸላት።

“እንዴት ናት?” አለችው።

“አሳዘነችኝ፤ የወትሮው እርጋታ አብሯት አለ፤ የውስጥ ስሜቷን ላለማሳየት አየጣረች መሆኗ የሚገባው እንደኔ ፍሬን በሚገባ የሚያውቃት ሰው ብቻ ነው። በተለይ ልጆቿን የምታይበት መንገድ ልቤን ሰበረው ሴት ልጇ ቁርጥ ፍሬ ናት” አለና ስሜቱን ሁሉ ዘረገፈላት።

“እኔ ከሩቅ አይቻት ብሄድ ደስ ይለኛል፤ አንተ ግን ቆይተህ አግኛት” አለችው። ቀና ብሎ ተመለከታት ያለችውን ያላመነ ይመስላል። “ከልቤ ነው ታረቀኝ! በዚህ ቀን ፍሬሕይወት ሰው ያስፈልጋል፤ ራሴን በእርሷ ቦታ ለማድረግ ሰሞክር በጭራሽ የምችለው ሽክም አልመስልሽ አለኝ። በዚህ ዙሪያው ገደል በሚሆንበህ ሰዓት ታዲያ ለልብህ ቅርብ የሆነ ሰው ያስፈልጋል። ለፍሬ ከአንተና ከዘውዱ የቀረበ ማን ሊኖራት ይችላል?” አለችውና ተነሳች።

“ለዚህ እኮ ነው ታዲያ እድለኛ ነኝ የምልሽ” አላት እርሱም እየተነሳ።

“በጣም አመሰግናለሁ የኔንም ዕድለኛነት አትርሳ፤ እንዲህ ሙሉ እምነትን ሊጥሉበት የሚበቃ ባል ማግኘት መታደል ነው። ና! ከሩቅ ላይቸው የምችልበት ቦታ እንሁንና አሳዩኝ” አለችው እጁን ያዝ አድርጋ ጎተት እያደረገችው።

ታረቀኝ ፍሬሕይወትንና ልጆቿን ለምወድሽ አሳዩት፤ ረዘም ላሉ ደቂቃዎች ዐይኖቿን ሳታረግብ ተመለከተኛቸውና ዐይኖቿን ከደን ስታደርጋቸው እንባዋ ወረደ።

“እቤት ነኝ። ጊዜ ወስዳችሁ ቆዩ” አለችው።

“ባለዕዳ እያደረግሽኝ ነው የምወድሽ!” አለና እቅፍ አድርጎ ሳማት።

የምወድሽ ከሄደች በኋላ የፍሬሕይወትን እያንዳንዷን እንቅስቃሴ ሊያይ የሚችልበት ቦታ ሆኖ ሲከታተል ቆየ። በቆይታው ሁሉ ፍሬሕይወት ሲጨንቃት፤ ልጆቿ እንዳያዩባት ለማድረግ ከውስጥ ስሜቷ ጋር ግብ ግብ ስትገጥም... ጭንቀቷን ተጨነቀላት፤ ስሜቷንም

ተጋራት፤ እርሷ እንዳይወርድ የምታግደውን እንባ እርሱ ያለገደብ አፈሰሰው፤ አካባቢው ያሉ ሰዎችን ትኩረት እስኪሰብ ድርሰ።

ፍሬሕይወትና ዘውዱ ታክሲ ወደሚይዙበት ቀስ እያሉ ሲያዘገገሙ ታረቀኝ ደረሰባቸውና ትከሻዋን ነካ አደረጋት። ቀና አለች ፍሬሕይወት፤ ድንጋጤዋ ሰውነቷን እንደመንቀጥቀጥ እስኪሚያደርገው ድረስ ደነገጠች። ማለቀሱን የሚያሳብቁ ቀይ ዐይኖቹን ተመልክታ ግራሞቿን ለመግለጽ አቅቷት ስትንተፋተፍ እጆቿ ቀደሟት። ታረቀኝ አንገቷን አቅፎ ተንሰቀሰቀ፤ እንባ እርሷንስ ምን ይገዳታል? ተላቀሱ። ዘውዱ በመደነቅ ተመለከታቸው፤ ተላቅሰው የሚበቃቸው አልመሰለውም። ሊያረጋጋቸው ሞከረ፤ ከብዙ ሙከራ በኋላ በመጠኑ ተረጋጉ።

“ታረቀኝ ይባላል ጓደኛዬ ነው” አለች ከዘውዱ ጋር ልታስተዋወቀው።

ሁለቱም ተያዩና ተሳሳቁ፤ ግራ በመጋባት በየተራ አየኛቸው።

“ከዘውዱ ጋር እንተዋወቃለን፤ ስለአንቺ ሳልሰማ ይህን ሁሉ ጊዜ ልቆይ የምችል ይመስልሻል?” አላት ታረቀኝ።

“እናንተ ትንሽ ብትጫወቱስ፤ እኔ ዘመድ ጋ ደረስ ብዬ እመጣለሁ” አላቸው ዘውዱ ጊዜ ለመስጠት ፈልጎ።

“ታረቀኝ የሚቸኩልበት ከሌለው” አለች ቀበል አድርጋ።

“ብንቆይ ደስ ይለኛል” አለ ታረቀኝ።

ወደየትም መሄድ አላስፈለጋቸውም፤ ካሉት ካፌቴሪያዎች አንደኛው ጋ ተቀመጡ።

“ልጆችሽን አየኋቸው” አለ ታረቀኝ ዘውዱ እንደሄደ።

“እንዴት አወቅሃቸው?” አለችው ገርሟት።

“ልጅሽ አንቺን ትመሰላለች በዚያ ላይ ከአንቺ ጋር አየኋት። ወንድ ልጅሽም አባቱንም አንቺንም ይመስላል” አላት።

"ለምን መጥተህ ነው?"

"አንቺን ለማግኘት፤ ዘውዱ ላደረገው ሁሉ ምስጋና ይገባው" አለ።

ከታሪቀኝ ጋር ብዙ ተጫወቱ፤ የሆነውን ሁሉ አንድም ሳታስቀር ነገረችው። እየነገረችው ታሪቀኝ በዝምታ እንባውን አወረደው። ምንም ዓይነት ጥያቄም አልጠየቃትም አስተያየትም አልሰጣትም።

በመጨረሻም "ታሪቀኝ! መምጣትህ ይቅርታ እንድጠይቅህ ዕድሉን ስላመቻችልኝ በጣም ደስ ብሎኛልና ስላደረግሁት ሁሉ እባክህን ይቅርታ አድርግልኝ" አለችው።

"ፍርዩ ያደረግሽው ሁሉ እንድቀየምሽ ሳይሆን እንዳከብርሽ፤ እንድጠላሽ ሳይሆን የበለጠ እንድወድሽ ነው ያደረገኝ። ለዚህ ማረጋገጫው የዛሬው አጋጣሚ ነው እስከመጨረሻው እንድጠብቅሽና እንዳገኝሽ ማን አስገደደኝ?"

አንዳች ነገር ቀለል አላት፤ ከዚህ በኋላ አይቆጫትም። ታሪቀኝ ይቅርታ አድርጎባታል ዛሬም ለእርሷ ያለው አመለካከት መልካም ነው። ከዚህ የበለጠ ምን የሚያጽናና ነገር አለ?

"እገባህ?" አለችው ታሪቀኝን ድንገት ወደእርሱ ሕይወት ተመልሳ።

"አዎን ፍርዩ አግብቻለሁ ልጆችም ወልጃለሁ" አላት በሀሳቡ ሩቅ ሄደ። ከዛ በኋላ የመጠየቅ ሀሳብ አልነበራትም። በየሀሳባቸው ተውጠው ብዙ ቆዩ።

"ፍርዩ! እንግዲህ የሆነው ሁሉ ሆኗል። ከሮቤል ጋር መለያየታችሁንም አውቃለሁ፤ አሁን ግን ሮቤልና ልጆችሽ መገናኘት አለባቸው..."

"እንዴት መገናኘት ይችላሉ ታሪቀኝ?" አለችው ሳታስጨርሰው።

"እኔ ኃላፊነቱን እወስዳለሁ፤ አድራሻቸውን ትሰጭኝና ለሮቤል እጽፍለታለሁ" አላት። በጣም ገረማት፤ ታሪቀኝና ሮቤ ይጠየቃሉ

ብላ በፍጹም አላሰበችም። ተስፋ በውስጧ አቆጣቆጠ፤ ምናልባትም ሮቤልም ይቅር ሊላት ይችላል። ከታሪቀኝ ጋር አድራሻ ተለየውጠው ተሰነባበቱ።

በተከታይ ቀን ከዘውዱ ጋር ወደአዋላ ተመለሱ። ጎረቤቶቿ ተዘጋጅተው ብቸኝነቷን ሊያቀሉላት ተመክክረው ጠበቋት። እንዴት መልካም ሰዎች ናቸው። በደረሰባት የሕይወት ፈተና ሁሉ ከጎኗ ሳይለዩ አበረታቷት ደገፏት። እርሷስ እንዴት እድለኛ ነች። የኔ ያለቻቸውን ስታጣ አለንሽ የሚሏት አለማጣቷ እንዴት ያለ መታደል ነው።

በእነርሱ ድጋፍ ተጠናክረችና ሥራ ገባች። ልጆቿ ደሀና መግባታቸውን ሰማች አክስታቸው በየጊዜው ፎቶግራፎቻቸውን ትልክላታለች። በጣም ተደሰተች። ዘራሁንና ዘውዱ መቼም ሁሌም አብረዋት ናቸው።

የልጆቿን አድራሻ ለታሪቀኝ ላክሻለት ከሮቤል ጋር እንዲያገናኛቸው። ታሪቀኝም በየጊዜው ይደውላላት ጀመር፤ የእርሱ መልካም ድርጊት ግን ለእርሷ ሰላም ሊሰጣት አልቻለም፤ ልትረሳው የምትፈልገውን የትናንት ሕይወቷን እያስታወሳት ጤና ነላት። ቢሆንም በደወለላት ቁጥር ደስ ይላታል።

ከልጆቿ ጋር እንደማይገናኙ ባሰበች መጠን ናፍቆት ይብስባታል። የአእምሮዋ መጨነቅ ደግሞ በደሜ ውስጥ ካለው ቫይረስ ተዳምሮ ጤንነቷን ተፈታተነው። ዕድሜዋን በዓመታት ሳይሆን በወራት መለካት ጀመረች። ቢሆንም ለተወሰኑ ወራት ጥርጊን ነክሳ የተቻላትን ሁሉ አደረገች። ቀን ሥራዋን ትሠራለች ማታ ቁጭ ብላ በቁርጥራጭ ወረቀት የጻፈቻቸውን የህይወት ሰንክሳሮች እያሳካች ትጽፋለች። መጻፏን እንጂ ስትጨርስ ምን እንደምታደርገው አታውቅም። የጤንነቷ ሁኔታ ደግሞ ሞት እደጄ እንደደረሰ ይነግራት ጀመር።

በጣም ሲብስባት የውስጧን ተስፋ መቁረጥ ለዘውዱ ነገረችው።

"እባክህን የስቃይ ጊዜዬ እንዲያጥርልኝ ጸልይልኝ" አለችው።

“ ፍርድ ከዘራሁን ጋር እኮ እየተነጋገርን ነበር። መድሀኒቱ በቅርብ ጊዜ ሊጀመር እንደሚችል ተስፋ አለ። እባክሽን መንፈስሽን አጠንክሪና ታገይ” አላት ዘውዱ

“ምን ያደርግልኛል ዘውዱ? ሕይወት ከእንግዲህ ለእኔ ምኔ ነው? ልጆቼ ከመሄዳቸው በፊት ቢሆንና ልጆቼን እንዳሳድግ የሚረዳኝ ቢሆን ነበር የሚጠቅመኝ። አሁን ለኔ የሚያስፈልገኝ የመጨረሻውን የሰላም እንቅልፍ ማንቀላፋት ብቻ ነው” አለችው።

ከሥራ ከቀረች ሰንብታለች፤ ብዙውን ጊዜም የምታሳልፈው በመተኛት ነው። ሀመሙም እያደር እየጠነከረ ሄደል። የሥራ ባልደረቦቿ ከጠበቀችው በላይ ተመላልሰው ይጠይቋታል። ከሁሉም በላይ ግን ዘውዱንና ዘራሁንን ግራ እያጋባቻቸው መሆኑ ይሰማታል፤ ግን ምን ማድረግ ትችላለች። ሰሞኑን ዘውዱ በጣም ሲጨነቅ አስተዋለችውና እርሷም ተጨነቀች።

“ምነው ዘውዱ ምን ሆነህል?” አለችው አንድ ቀን እንደምንም ተበረታታ።

“አንዴት እንደምነግርሽ ግራ ገብቶኝ ነው ፍርድ፤ ወደአዲስ አበባ ተቀየርኩ” አላት

“ለእኔ ብለህ ነው አይደል የምትጨነቀው?” አለችው።

“አንዴት አልጨነቅም ፍርድ? ትቼሽ መሄድን መቼም ላደርገው አልችልም”

“እሺ ካልከኝ ወደ አንድ ገዳም አድርሰኝና ወደቤተሰቦችህ ሄድ”

“በፍጹም አላደርገውም፤ እኛ ቤት ብትሆኝ ምናለበት?” አላት በመለመን ዓይነት

“ይሄ እንኳን የሚሆን አይደለም” አለችው ያልነበራትን ኃይል አግኝታ።

“ለምን ፍርድ? ባለቤቴ የቱን ያህል ስለአንቺ እንደምትጨነቅ እነግርሽ የለ? አንቺ እሺ ብለሽ አብረን ብንሄድ እርሷ በደስታ ነው የምትቀበልሽ” አላት ዘውዱ። እርሷ ግን በፍጹም የምትቀበለው አልሆነም። ብዙ ተከራክሩ፤ በመጨረሻው በጣም አመረረችበት።

“ለምን ቤቴ አትወስደኝም?” አለችው

“እሺ በይኝና ለሚሰጥረ ልንገራት” አላት ደግሞ ሲጨነቀው።

“እባክህን የባሰ እንድትገዳ አታድርገኝ ዘውዱ፤ ሚስጥረ በጣም የምወዳት ንደኛዬ ነች ዛሬም እወዳታለሁ። ሁሉን ነገር ያበላሽሁት እኔ ነኝ፤ እነሚሰጥረ ዛሬም ቢሰሙ፡ “አለንልሽ” እንደሚሉኝ አልጠራጠርም፤ ግን አእምሮዬ የበለጠ ይጎዳል። እባክህን የበለጠ እንዳልጎዳ አድርግልኝ?” አለችው።

“እቤተሰቦችሽ ቤት ብቻሽን መሆንሽ ከሚያስጨንቀኝ በስተቀር ለኔ አያስቸግረኝም” አለና ተስማማላት። ዘውዱ ስልክ ደውሎ ለበላይሁን እናት ሁኔታውን እንዲነግራቸው ስልክ ቁጥር ሰጠችው። ያን ዕለት ፍሬሕይወት እንቅልፍ አልወሰዳትም፤ በሀሳብ ስትማለን እንባዋ እየፈሰሰ ትራሲን ሲያርሰው ነው ያነጋችው። ቤተሰቦቿን ስታሰብ፤ ቃለአብንና ሚሚን ስታስታውስ፤ በላይሁንን በዐይነህሊናዋ ስትመለከት... ሌሊቱ ሌሎች ሲነጋ አብሮ ነጋላት።

“እኔ የምልህ” አለች ሂዋን በአዲስ ዓመት በዓል ዋዜማ ለመዝናናት ወጥተው ሳሉ። “እሺ አንቺ የምትይኝ” አለ አንተነህ በቀልድ መልኩ።

“እኔማ የምልህ ለምን አገር ቤት አንሄድም?” አለችው ዐዓይን ዐይኑን እያየችው።

“እባክሽን አንቺ ብቻ ሂጂ” አላት ጥቂት አሰብ አድርጎ።

“ለምን? ለምን ብቻዬን ልሂድ አንተነህ? አንተ ቤተሰቦችህን ማየት አትፍልግም እንዴ?” አለችው ቅሬታ እየተሰማት።

“አንች አይተሸልኝ ትመጫለሽ” አላት ባጭሩ።

“አልሰማሽም፤ ለምን መሄድ እንደማትፈልግም አይገባኝም” አለችው ማኩረፏ በደንብ እየታወቀባት። ለተወሰኑ ደቂቃዎች ዝምታ ዋጣቸው።

“ሄደህ ችግሪን አልተረዳሽልኝም” አላት አንተነህ ቆይቶ።

“ችግሩን ያለመረዳት ሳይሆን መጋፈጥ እንደሚያስፈልግ አምኜበት ነው። ምን እንደሚሰማኝ ታውቃለህ? አብሮ የሚያኖረን ርቀት ይመስለኛል፤ ፍሬሕይወት ቅርብ ብትሆን እኔ በአንተ ዘንድ ቦታ የሌለኝ ይመስለኛል” አለችው።

አንተነህ ደነገጠህ ወዲያውኑ ውስጡን መመርመር ያዘ። ለምን መሄድ እንደማይፈልግ አሳምሮ ያውቀዋል፤ በቅርብ ርቀት ሆኖ ፍሬሕይወት የሌላ ሰው ሆኖ ማሰብን ሊቋቋመው ያለመቻሉ ነው አገር ቤት እንዳይገባ የሚያደርገው። ሄዋን በትክክል ተረድታለች። ሊጋፈጠው የማይፈልገውና ሁል ጊዜ የሚሸሸው ሀሳብ ነው።

“ሄደህ ያን ፈተና ተፈትኜ ሳልፍ ነው ማለት ነው እንደማፈቅርሽ የሚረጋገጠው?” አላት።

“ሊገባኝ አልቻለም አንተነህ፤ ዛሬ እርሷም አንተም ባለትዳር ሰዎች ናችሁ። በአንድ ወቅት ተፈቃቅረው፤ ሁኔታዎች አብረው እንዲኖሩ ያልፈቀዱላቸው ሰዎች እኮ መኖራቸው የተለመደ ነው። ለምንድነው እንዲህ አዲስ ነገር የሆነብህ?” አለችው። የሚመልስላት ነገር አጥቶ ዝም አለ። ዝምታ እንደማያዋጣው ግን ገብቶታል።

“እሺ ሄደህ! እንሂድ፤ ከሄድኩ ግን ፍሬሕይወትን ሳላያት አልመለስም” አላት ደግሞ የሚያሸንፍበት ነገር ፍለጋ።

“ይሄ ጀግንነት ነው” አለችው ባጭሩ።

“እንዳገኛት ትፈቅጅልኛለሽ?” አላት።

“እየቀለድክ ከሆነ እኔ እየቀለድኩ አይደለም። ማወቅም የምፈልገው ይህንኑ ነው። ከዚህ በኋላ ብታገኛትና ከፍሬሕይወት ጋር የመሆን ዕድል ቢኖርህ ምን ውሳኔ እንደምትወስን ማረጋገጥ እፈልጋለሁ” አለችው ሄዋን በተለመደው ግልጽ ንግግር።

“ይህን ያህል ራሴን የምወድ ሰው ነኝ እንዴ ሄደህ? አሁን ገና የምታውቁኝ አልመስልህ አለኝ” እርሱም ኮስተር አለባት።

“በሚገባ አውቅሃለሁ፤ ስለማውቅህም ነው የወደድኩህ። ያለኝ እምነትም ከብረት የጠነከረ ነው፤ ግን ለፍሬሕይወት ያለህ ስሜት ያስጨንቀኛል፤ ለእርሷ ያለህ ፍቅር ዛሬም ሆኖ ይመስለኛል... እናም ለእኔ ያለህን ፍቅር የሚደመስሰብኝ ይመስለኛል” አለችው።

“በፍጹም አትጠራጠሪ! ፍሬሕይወትን ባገኛት በጣም ደስ ይለኛል፤ ያለችበትን ሁኔታ ባይም እንዲሁ፤ ግን አንቺን ትቼ ወደእርሷ ለመሄድ በጭራሽ አልፈልግም። እውነቱን ለመናገር ግን እፈራለሁ፤ የፍሬሕይወት ፍቅር ምትሃታዊ ይመስለኛል፤ ይህንን የምነግርሽ አሳምረሽ ስለምታውቁ ነው። ከራሴ መታገል ይጠበቅብኝ ይሆናል እንጂ ትዳሬን እንደማልከዳ እርግጠኛ ነኝ። በዚህ ፈተና ውስጥ ለማለፍ አንቺም ዝግጁ መሆን አለብሽ፤ ልትረጅኝ መቻል አለብሽ” አላት የምሩን።

“ደስታውን አልችለውም!” አለችው ።

እናም አገር ቤት ለመግብት ዝግጅት ማድረግ ጀመሩ። ሻንጣዎቻቸው በአልባሳትና በልዩ ልዩ ቁሳቁስ እየተሞሉ ተቀመጡ።

“ለፍሬሕይወት ስጦታ ይዘንላት እንሄዳለን፤ ምርጫው ደግሞ የኔ ነው። ባይሆን ልኳን በመገመት ታግዘኛለህ” አለችው መነሻቸው ሲዳረስ።

“ቆይ ግን እንዴት ነው ልናገኛት የምንችለው?” አላት።

“እሱን ለኔ ትተውዋለህ” አለችው አሁንም፤ አንተነህ በታመመበት ጊዜ ለፍሬሕይወት እንዲነግራት የላከችውን ዘመደን እያሰበችው ነበር።

ምርጥ ያሏቸውን ሰጠታዎች ገዙላትና ሁለቱም ተደሰቱ። ዝግጅታቸውን አጠናቀው ወደኢትዮጵያ የመብረሪያቸውን ዕለት ሆነ የሚጠብቁት።

ወደአመሻሽ ላይ የነበላይሁን እናት ቤት ስልክ ጮኸ። “እየሩሳሌም! እባክሽን ስልኩን አንሸው” አሉ የበላይሁን እናት። እየሩሳሌም ስልኩን አነሳችና “ለአንቺ ነው እማ!” አለቻቸው።

እንደምንም ተነስተው እየተነተቱ ደረሱና ተቀበሏት። “ሄሎ!” አሉ ስልኩን ወደጆሮአቸው አስጠግተው። እጃቸው በመጠኑ መንቀጥቀጥ ጀምሯል።

“ጤና ይስጥልኝ የበላይሁን እናት” አላቸው ከወዲያኛው ጫፍ ያለው ሰው።

“ጤና ይስጥልኝ፤ ግን ልበል” አሉ የማያውቁት ድምጽ ሆኖላቸው።

“ዘውዱ እባላሁ፤ ከፍሬሕይወት ጋ ተልኬ ነው” አላቸው።

“ምነው ፍሬ ደህና አይደለችም እንዴ?” አሉት።

“ትንሽ አመም ስላደረጋት ወደቤት መምጣት ትፈልጋለሽ፤ ቤቱን እንዲያስለቅቁላት አስባ ነበር” አላቸው የቻለውን ያህል ተረጋግቶ።

“እኔን! እኔን ይመመኝ! ልጄን ምን ነካት ይሆን?” አሉ ድምጻቸው ሀዘናቸውን እየተናገረ። ዘውዱ የሚመልሰው አልነበረውም፤ ዝም ሲልባቸው ጊዜ “ታዲያ መቼ መምጣት ታስባለሽ?” አሉት።

“እርሷ በማንኛውም ሰዓት ለመምጣት ትችላለሽ፤ እርሷም ቤቱን ለማስለቀቅ ምን ያህል ጊዜ ይወስድብዎታል?” አላቸው ጥያቄያቸውን በጥያቄ እየመለሰ።

“አሁኑኑ እንነግራቸዋለን፤ ባይሆን ቤት በመፈለግ እናግዛቸዋለን። ደግሞስ ቤቱ ባይለቀቅ እኔ ዘንድ መሆን ትችል የለም እንዴ?” አሉ

የበላይሁን እናት። መልሶ እንደሚደውልላቸው ነገራቸውና ስልኩን ዘጋው።

እየሩሳሌም ስታዳምጥ ቆየችና “እማ! ፍሬ ታመመች ነው እንዴ ያሉሽ?” አለቻቸው።

“አዎን ልጄ እኔ አፈር በሆንኩት!” አሉ ትክዝ ብለው።

“የቀብር ቀን የሰማሁት እውነት ነው ማለት ነው?” አለች ኢየሩሳሌም።

“ምን ሲሉ ሰማሽ?” አሏት እናቷ።

“ባለቤቷ የሞተው በዘመኑ በሽታ ...”

“አንቺ በሰማም በይ! ምን ወሬ ነው የምታወራው?” አሉና ተቆጡ የበላይሁን እናት። “ይህንን የሰይጣን ጆሮ አይሰማው!” አሉና ወደነፍራሕይወት ቤት ሂዱ ለተከራዮቹ ሊነገሩ።

ከአንድ ሳምንት በኋላ ዘውዱ ፍሬሕይወትን ወደቤቷ አመጣት። ቤቱ በሚገባ ተጸድቶ፤ ዕቃዎቻቸው ከታሸጉበት ክፍል ወጥተው ሁሉም ነገር ተዘጋጅቶ ጠበቃቸው። ፍሬሕይወት ሰፋው ላይ ጋደም አለችና ዐይኖቿን ግድግዳው ላይ ተክላ ብዙ ቆየች።

“ምነው አገኘሽ ልጄ?” አሏት የበላይሁን እናት ወደአጠገቧ ተጠግተው።

“ባለቤቱ በኤድስ ሞተ... የኔም እጣ ፈንታ ያው ሆነ” አለቻቸውና አስድነገጠቻቸው። ዘውዱም በቀጥተኛ ንግግር ደነገጠ። ቤቱ ለአፍታ ያህል ፀጥ፤ ረጭ አለ። ቀስ እያለ የፍሬሕይወት ስቅለቅታ ቤቱን ሞላው፤ ሰውነቷ በስቅለቅታዋ ኃይል እየተናጠ አለቀሰች። በስቅለቅታ ውስጥ የምታሰበው ሰለአንተነህ ነበር። “አንተነህ እንዲህ ሆኜ ቢያየኝ የቤቱን ያህል ያዝን ይሆን?” አለች ለራሷ። ሀሳቡ የበለጠ አስለቀሳት። ማንም ሊያጽናናት አቅም አልነበረውም። የበላይሁን እናት፤ እየሩሳሌም ዘውዱ አብረዋት አለቀሱ።

ቆይቶ ግን ዘውዱ ተነሳና ወደአጠገቧ ቀረበ፤ ሊያጽናናት የሚችለውን ያህል ሞክረ፤ አደመጠችው። ትንፋሽ እየተረጋጋ፤ ስቅለቅታዋ እየቀነሰ ሄደ። “ይቅርታ! ረበሽኳችሁ አይደል?” አለች ደግሞ ተጨንቃ።

“አይዘን” አላት ዘውዱ።

ሰሞኑን የሰፈራቸው ሰዎች ሲጠይቁት ሰነበቱ፤ ወሬው በአካባቢው ሁሉ ተዳረሰ። ዘውዱና ታረቀኝ ተመላልሰው ጠየቁት፤ ሠራተኛም ቀጠሩላት። ታረቀኝ አንድ ቀን ረዘም ላለ ጊዜ ሲያጫውታት ቆይቶ ሲሄድ ለተወሰነ ጊዜ እንደማይኖር ነግሯት ሄደ። የበላይሁን እናት ደግሞ ታመሙና ዘመዶቻቸው ወሰዷቸው።

አንድ ቀን ገርበብ ብሎ የተዘጋው መዝጊያ ሲንጻኳ እንደተለመደው እነዘውዱ ሊጠይቁት የመጡ መሰላት ራሷን ለማጠናከር ስትሞክር በርካት ያሉ ሰዎች ተከታትለው ገቡ። በጣም ደነገጠች። ሰዎቹ በአካባቢው አልጋ ላይ የቆዩ ሀሙማንን የሚንከባከቡ መሆናቸውንና ሊረዷት መፈለጋቸውን ነገሯት። እነርሱ የዕድር መሪዎች መሆናቸውንና አብረዋቸው የሚሠሩ በጎ ፈቃደኞች መኖራቸውን አስረዷት። በሚቀጥለው ቀን ፍቅርተን አምጥተው አስተዋወቁት። ፍቅርተን በአንድ ቀን እጅግ መልካም ወጣት ሆኖ አገኘች፤ ልጇን መሰለችት ወደደቻት።

ፍቅርተን ደግሞ የጤና ባለሙያዋን ስናፍቅሽን ይዛ መጣች፤ የሚያስፈልጋትን ሁሉ ያደርጉላት ጀመር። የሚያደርጉላትን ስታስብ “እንዴት የተባረኩ ልጆች ናቸው?” ትላለች ፍሬ። ስናፍቅና ፍቅር ሁሉም ባይለዩዋት እንዴት ደስ ባላት! እነርሱን ስታይ ወጣትነቷን ታስባለች፤ የቆሙለት ዓላማና አካሄዱ ይለያይ እንጂ ሁሉም ከራሳቸው ያለፈ የሕይወት ዓላማ አላቸው። እርሷ ሕዝባዊ መንግሥት እንዲቋቋምና የሕዝብ እኩልነት እንዲሰፍን ታገለች፤ ብዙዎች የሕይወት መስዋዕትነት ከፈሉ። እነሰናፍቅና ፍቅር ደግሞ በበሽታና ድህነት የሚንገላቱ ሰዎች የተሻለ ሕይወት እንዲኖሩ፤ አለያም የሰላም ሞት እንዲሞቱ ይጥራሉ። ስታያቸው ደስ ይላታል።

እነርሱ ከመጡ ወዲህ በውስጧ ተስፋ ሲለመልም ተሰማት፤ የመላገ ፍላጎት በውስጧ ተፈጠረ፤ “ማን ያውቃል፤ ልጆቼን አገኛቸውም ይሆናል” አለች ለራሷ። ለዘውዱ ስለሰናፍቅሽና ፍቅርተን ስለዕድሮቹም አወራችለት፤ “እነርሱ አሉኝ፤ ሁሉን ያደርጉልኛል አትመላለስ” አለችው። በአገልግሎት ሰጪዎች ላይ ያላት መተማመን በጣም አስደሰተው፤ ዘውዱን ደስ ሲለው ማየት ደግሞ ለመንፈሷ እርካታን ይሰጣታል።

“ዘውዱ እንዴት የተባረከ ሰው ነው? ባለቤቱስ እንዴት ደግ ሴት ናት? ማን ያውቃል! ሰናፍቅሽ መድሃኒቱን ስታመጣልኝ ጤንነቴ ይመለስና አመሰግናቸው ይሆናል” አለች ለራሷ።

እነአንተነህ የጉዞአቸው ዕለት በተቃረብ ቁጥር ጭንቅ ማለታቸው አልቀረም። አንተነህ ፍሬሕይወትን ሲያገኛት ምን ሊሰማው እንደሚችልና ከባለቤቷ ጋር ሲተዋወቅ ሊፈጠር የሚችለውን ሁኔታ ሲያስበው “ምናልባትም ስለኔ ነግራው ሊሆን ይችላል” ይላል። እንዴት አድርጎ ሰላም እንደሚላት ያስበውና የባለቤቷን ሰሜት ሊፈታተንበት እንዳይችል ይሰጋል።

ሄዋን ደግሞ ፍሬሕይወት እርሷንና አንተነህና አብረው ስታያቸው ልትናደድ እንደምትችል ታስብና “ይሄ እንኳን ጊዜያዊ ነው የሆነውን ሁሉ ስትሰማ ትተውዋለች” ትላለች፤ አንተነህ በአሸናፊነት መወጣት ሳይችል ቢቀርና ከፍሬ መለየት ቢያቅተው ሊገጥማት የሚችለውን የሕይወት ትርምስ ስታስበው ግን ይጨንቃታል።

ያም ሆነ ይህ የጉዞው ዕለት ጊዜውን ጠብቆ ደረሰ፤ አንተነህና ሄዋን ወደአገር ቤት ለመግባት አውሮፕላናቸው ውስጥ ገብተው የበረራውን ደቂቃ መጠበቅ ያዙ።

አውሮፕላኑ ማኮብኮብ ሲጀምር “አንተነህ! እወድሃለሁ” አለችው ሄዋን።

“እመኝኝ ሄዋን! ከእንግዲህ ምንም ይመጣል ብለሽ አትሰጊ፤ እኔም በጣም እወድሻለሁ” አላት።

አውሮፕላኑም ምድርን ለቆ አየሩን እየሰነጠቀና ከፍታውን እየጨመረ ቀስ በቀስ ከደመናው በላይ ዋለ።

አዲስ አበባ በገቡበት ዕለት ሄዋን የመጀመሪያ ሥራዋ ያደረገችው ያንን ዘመዷን መፈለግ ነበር። ቤት ደውላ ላገኘችው ሰው በጣም እንደምትፈልገው ስትነግር ልታገኘው የምትችልበት ቁጥር ሰጧት። ወዲያውኑ ደወለች።

“አንድ ነገር ላስቸግርህ?” አለችው ከሰላምታ በኋላ።

“እነፍሬሕይወት ቤት ሂደህ አድራሻዋን ልታገኛልኝ ትችላለህ? በጣም እፈልጋለሁ” አለችው።

“ከአንድ ሰዓት በኋላ እደውልልሻለሁ” ብሏት ስልኩን ዘጋው።

አንድ ሰዓት ከአንድ ቀን በላይ የረዘመ መሰላት። የቱንም ያህል ቢረዘምባትም ሰዓቱ ደረሰና ስልኩ ተደወለላት።

“ሂሎ” አለች ስልኩን አንስታ።

“መልካም ዜና አይደለም የምነግርሽ” አላት መልክተኛው።

“ማለት?” አለችው ድንጋጤዋ ከግምት ውጭ ሆኖባት።

“ፍሬሕይወት ታማላች” አላት እርሱም ድምጹ ስሜቱን አየገለጸ።

“በጣም ነው እንዴ የታመመችው?”

“በጣም ብቻ አይገልጸውም” አላት ተስፋ በሚያስቆርጥ አባባል።

“የት ነች?”

“እቤት”

“መልሼ እደውልልሃለሁ” አለችና ስልኩን ዘጋችው።

ሄዋን ወደኢትዮጵያ ለመምጣት ያሰበችበትን ቀን ረገመችው። አሁን ግን ምንም ማድረግ አትችልም፤ አንተነህ እዚህ ደርሶ ሳያያት ብትሞት ይቅርታ አያደርግላትም፤ ልትነግረው ይገባታል። መፍጠን አለባት።

ሄዋን አንተነህ ወዳለበት ክፍል ገባች፤ ገና ስትገባ “ምን ሆንሽ?” አላት አንተነህ የፊቷን መለዋወጥ ተመልክቶ።

“አንተነህ! አዝናለሁ ፍሬ በጣም ታማላች” አለችው።

“አይሆንም!” አለና ጮኸ።

ሄዋን አንተነህን ለማረጋጋት ረጅም ጊዜ ወሰደባት። ራሷን እንደሃጢያተኛ ቆጠረችው፤ በጣም አዘነች።

“በጣም ይቅርታ አንተነህ! ለዚህ ሁሉ ያበቃሁህ እኔ ነኝ” አለችው ጥቂት ሲረጋጋ ጠብቃ።

“የት ነው ያለችው?” አላት በሰለለ ድምጽ።

“እቤቷ ነው ብሎኛል”

“ሊያደርሰኝ የሚችል ሰው አገኛለሁ?”

“ልጠራው እችላለሁ” አለችና ስልኩን ወዲያውኑ ደወለች።

አንተነህ ፍሬሕይወት የተኛችበት ክፍል ሲገባ ዐይኖቹን ሊያምን ስሜቱንም ሊቆጣጠር አልቻለም። “አይሆንም ይህች ቤት ፍሬሕይወት ልትሆን አትችልም” አለ ለራሱ።

“ፍሬሕይወት ናት ነው የምትሉኝ?” አለ ማንን እንደሚጠይቅ ባያውቅም።

“እስኪ ያንን ፍቶግራፍ ተመልከተው፤ አንተ የምታውቃት ፍሬሕይወት ያች ከሆነች፤ አልተሳሳትክም” አለችው አልጋው ላይ የተቀመጠችውና የፍሬሕይወትን ትንፋሽ አሁንም አሁንም የምታየው ወጣት ነርሰ ስናፍቅሽ።

አንተነህ የሚሆነውን አጣ፤ አልጋው አጠገብ ተንበረከከና በድን በመሆን ላይ ያለውን ግንባርን ሳማት፤ አጥንታቸው የሾለውን ጉንጮቿንም እየደባበሰ ሳማቸው። እርሷ የቀረቻት ጥቂት ትንፋሽ እንጂ ምንም አትሰማም። አለቀሰ፤ ወንድ ልጅ የማያለቅሰው የሚባል ዓይነት ለቅሶ አለቀሰ። አልቅሶ ሁሉንም አሰለቀሳቸው። እነርሱ ሲያለቅሱ ብዙ ቀን ቢሆናቸውም እንደአዲስ አብረውት አለቀሱ።

ቤት ውስጥ ያሉት ሰዎች ሁሉ ተቆጡት፤ ከተንበረከከበት ተነሳ። ይዘት የመጣው ሰው በግድ ይዞት ወጣ። እንደምንም አድርጎ መኪናው ውስጥ አስገባውና ወደቤቱ መለሰው።

ፍሬሕይወት ትንፋሽ እየቀነሰ ሂደ፤ አካላዊ እንቅስቃሴ አቋረጠች እእምሮዋ ግን ብቻውን ሌላ ዓለም ውስጥ ገብቷል። እናትና አባቷን ያየቻቸው ይመስላታል ግን ሩቅ ናቸው፤ ቢሄዱት የማያልቅ ሰፊ ለምሉም መሰከ ላይ ነጭ ልብሳቸውን ለብሰውና አጠገብ ላጠገብ ሆነው ወደእርሷ የሚመጡ ይመስላታል፤ ግን አይደርሱም። እርሷ ወደእነርሱ ለመሄድ ትሮጣለች ግን በመሃላቸው ያለው ርቀት ይጨምራል እንጂ አይቀንስም። ድንገት ከእይታዋ ጠፋባትና ተጣራች፤ የሚሰማት ግን የለም፤ ማልቀስ አማራት፤ ወዲያው ደግሞ በላይሁንን ያየች መሰላት፤ ገና ልጅ ሳለ የነበረውን በላይሁንን፤ ከዛ ደግሞ ሚሚ፤ ቃለአብና እየሩስ ልክ እንደልጅነታቸው የሚጫወቱ ይመስላታል፤ ሮቤል ራቅ ብሎ ይመለከታቸዋል፤ ተጫውታ ሳትጠግብ ከአጠገቧ አጣቻቸው። ፈቃደን፤ ያንን የጃኬቱን ቁልፎች አስከአንገቱ ድረስ ቆልፎ “አይዞሽ” ያላትን ፈቃደን አየችው፤ ከዛ ደግሞ ልጅቿ እንደድሮአቸው በግራና በቀኝ ተቀምጠው ራሳቸውን የምታሻሻላቸው ይመስላታል፤ ወዲያውኑ ወደውጭ በሄዱበት ዕለት በነበሩበት ሁኔታ አየቻቸው ከሩቅ ታዩአት፤ ለመጣራት ሞክረች የሰሟት አልመሰላትም፤ እየራቋት ሄዱ። ተበሳጫች። ዘውዱ አይዞሽ የሚላት መሰላት፤ ከዛ ደግሞ ታረቀኝ... ብዙዎቹን ጓደኞቿን አየቻቸው፤ ከማናቸውም ጋር ግን የምትፈልገውን ያህል መነጋገርና

መጫወት አልቻለችም፤ አዘነች። በመጨረሻ አንተነህ፤ አንተነህ እየሮጠ ወደእርሷ ሲመጣ አየችውና እርሷም ወደእርሱ ሮጠች። እርሱም እርሷም ይሮጣሉ፤ በመሃላቸው ያለው ርቀት የጠበበ መሰላት ግን አልተገናኙም፤ እጁን ዘረጋላት እጁን ዘረጋች፤ ሁለቱም ተንጠራፋ ሊያያዙ ግን አልቻሉም። በጣም ስትንጠራራ የረገጠችው መሬት ተናደባትና ደነገጠች፤ የሆነ ኃይል ወደላይ ነጠቃት፤ የምትንሳፈፍ፤ የምትበር መሰላት፤ አንተነህ እያነሰ እያነሰ ሄደና ከዕይታዋ ተሰወረ፤ እርሷ ግን የተንሳፈፈች ሄደች...።

ወደሌሊቱ ላይ የፍሬሕይወት የመጨረሻ ህቅታ ሆነ። የመጨረሻዋን ትንፋሽ ተንፍሳ ለዘለአለሙ አንቀላፋች።

አንተነህ ቀብሯ ላይ ሊገኝ አልቻለም፤ ፍሬሕይወትን ባያት ምሽት ነበር ሆሰፊታል የገባው፤ መንፈሱ በመረበሹ ምክንያት ሊያረጋጋውና እንቅልፍ ሊያስወስደው የሚችል መድኃኒት ተሰጥቶት ፍሬሕይወት ለመጨረሻው ስታንቀላፋ እርሱ ደግሞ ለጊዜውም ቢሆን በከፍተኛ እንቅልፍ ውስጥ በሚያቆየው መድሃኒት ቁጥጥር ስር ዋለ።

ለፍሬሕይወት በርካቶች የሚያውቋት ሰዎች እየተሰማሙ በቀብሯ ላይ ተገኝተው አለቀሱላት፤ በርካታ የአበባ ጉንጉኖችም በመቃብሯ ላይ ተከመሩ። አንዲት ቤት ለቅሶዋን መቆጣጠር እያቃታት በፍሬሕይወት መቃብር ላይ የመጨረሻውን የአበባ ጉንጉን አስቀመጠች፤ “ከአንተነህና ከሄዋን” ይላል በአበባ ጉንጉኑ ላይ የተጻፈው።

***** ተፈጸመ *****